



कञ्चन गाउँपालिका
उपाध्यक्ष श्री गोमा तरामुले
सातौँ गाउँसभामा प्रस्तुत गर्नुभएको



आ.व.२०७७/७८ को
बजेट वक्तव्य

कञ्चन गाउँपालिका
गाउँ कार्यपालिकाको कार्यालय

कञ्चन-२, रुपन्देही

२०७७ आषाढ १० गते

Website: www.kanchanmun.gov.np

आदरणीय यस गरिमामय गाउँ सभाका अध्यक्ष ज्यू एवं सभाका सदस्य ज्यूहरु,

१. यस कञ्चन गाँउपालिकाकोसातौँ गाउँ सभामा गाँउपालिकाको आर्थिक वर्ष २०७७/७८ को आय र व्ययको अनुमान यस गरिमामय सभामा प्रस्तुत गर्न पाउँदा मलाई अत्यन्तै खुसी लागेको छ ।
२. कञ्चन गाउँपालिका स्थापना पश्चात यस गरिमामय गाउँ सभामा चौथो पटक आय व्यय प्रस्तुत गरिरहदाँ नेपालको विभिन्न समयमा भएका गणतन्त्र तथा लोकतन्त्र प्राप्ति आन्दोलनमा सहादत प्राप्त गर्नुहुने सम्पूर्ण शहीदहरु प्रति सम्मान व्यक्त गर्दै भावपूर्ण श्रद्धान्जली अर्पण गर्दछु ।
३. छिमेकी मित्र राष्ट्र चीनको वुहानबाट शुरु भई विश्व नै आक्रान्त भएको अवस्थामा नेपाल पनि कोभिड-१९(कोरोना भाइरस) बाट अछुतो हुन सकिरहेको छैन । जसका कारण समग्र विश्व अर्थतन्त्रमा असर परेको र जसको प्रभाव समग्र नेपाल र यस गाउँपालिकामा पनि पर्न गएको व्यहोरा यहाँहरुमाझ विदित नै छ । यस गाउँपालिकामा पनि कोभिड-१९ को कारण आर्थिक वर्ष २०७६/७७ मा आशातित रुपमा विकास हुन नसकेतापनि चुनौतीलाई अवसरको रुपमा बदली समग्र गाउँपालिकाको विकासलाई अगाडि बढाउने लक्ष्य लिइएको छ ।
४. रुपन्देही जिल्लामा नै विकासमा फरक मोडेल प्रस्तुत गरि आम कञ्चनवासीको सहयोग र समर्थनमा तिब्र गतिमा विकास निर्माण अगाडि बढेको कारण लकडाउनको अवधिमा समेत ठूला विकास निर्माणका आयोजनाहरु सुचारुरुपमा सञ्चालन गर्न सफल भएकोमा यहाँहरु सबै प्रति हार्दिक आभार व्यक्त गर्न चाहन्छु ।
५. स्थानीय तहको निर्वाचन हुनु अगाडि गरेको घोषणा अनुसार कञ्चन गाउँपालिकाको मुख्य समस्याको रुपमा रहेको अव्यवस्थित बसोबासको खरिद-बिक्रीलाई विगत वर्ष देखिनै बैधानिकता प्रदान गरिएकोमा आगामी आ.व. २०७७/७८ को पहिलो चौमासिक देखिनै जग्गा नापजाँच प्रक्रियाको शुरुवात गरी जग्गाधनी प्रमाण पूर्जा वितरणको लागि आवश्यक व्यवस्था मिलाएको छु ।

६. कोभिड-१९ ले पारेको असरको कारण स्वदेश तथा विदेशमा रही रोजगारमा संलग्न व्यक्तिहरु रोजगार गुमाई बेरोजगार रहेको अवस्थामा कृषि तथा पशु व्यवसायको माध्यमबाट स्वरोजगार सृजना गरी कञ्चन भित्रै आत्मनिर्भर बन्न सक्ने गरी आवश्यक व्यवस्था मिलाएको छु ।

अध्यक्ष महोदय,

७. यस गरिमामय सातौँ गाउँ सभामा आ.व. ०७७/७८ को बजेटका मुख्य उद्देश्यहरुलाई निम्नानुसार प्रस्तुत गरेको छु :
- क. कोभिड-१९ को प्रभावलाई असरको रूपमा आत्मसाथ गर्ने,
 - ख. “समृद्ध नेपाल सुखी नेपाली”, “समृद्ध प्रदेश खुसी जनता”, र “सुखी र खुसी कञ्चवासी” भन्ने मूल नारालाई आत्मसात गर्ने,
 - ग. रोजगारीको असरहरु सृजना गरी आत्मनिर्भर गराउने,
 - घ. कृषि पेशालाई व्यवसायिक र आधुनिकीकरण गर्ने,
 - ङ. पशुपालन व्यवसायलाई व्यवसायिकरण गर्ने,
 - च. रोजगारी सृजना गर्ने कार्यक्रम सञ्चालन गर्ने,
 - छ. घरेलु तथा साना उद्योगलाई प्रवर्द्धन गर्ने,
 - ज. सिंचित क्षेत्रको विस्तार गरी उत्पादन वृद्धि गर्ने,
 - झ. उत्पादनमा आधारित अनुदानलाई प्रभावकारी रूपमा लागु गर्ने,
 - ञ. शुन्य व्याज वा कम व्याजमा ऋण उपलब्ध गराउने नीति अवलम्बन गर्ने,
 - ट. शैक्षिक क्षेत्र सुधारको लागि आवश्यक नीति अवलम्बन गर्ने,
 - ठ. विकास निर्माणमा जनसहभागितालाई थप परिचालन गर्ने,
 - ड. राजस्वको दायरा वृद्धि गरी गाउँपालिकालाई सक्षम बनाउने,
 - ढ. महिला, जनजाति, दलित, अपाङ्ग, मधेसी, मुस्लिम लाई मूल प्रभावमा समाहिकरण हुन सहयोग गर्ने,
 - ण. सार्वजनिक जग्गाको संरक्षण र सम्बद्धन गर्ने,
 - त. सामुहिक खेती प्रणालीलाई प्रभावकारिरूपमा लागू गर्ने,
 - थ. "आफ्नो गाउँ आफैँ बनाउँ,रोजगार श्रृजना गरौँ"भन्ने नारालाई सार्थकता प्रदान गर्ने,
 - द. करको दायरा वृद्धि गरी आन्तरिक श्रोतलाई मजबुद बनाउने,

८. माथि उल्लेखित उद्देश्यहरू हासिल गर्नको लागि आर्थिक वर्ष २०७७/७८ को नीति तथा कार्यक्रम तर्जुमा देखि उद्देश्य पूर्ति हुने गरी लागिएको र यी उद्देश्य परिपूर्तिको लागि तपशीलमा उल्लेखित स्रोतहरू परिचालन गर्ने व्यवस्था मिलाएको छु ।

- क. आन्तरिक स्रोतबाट प्राप्त हुने आय,
- ख. संघीय सरकारबाट प्राप्त हुने वित्तिय समानिकरण अनुदान,
- ग. संघीय सरकारबाट प्राप्त हुने राजश्व बाँडफाँड रकम,
- घ. संघीय सरकारबाट प्राप्त हुने समपुरक अनुदान,
- ङ. संघीय सरकारबाट प्राप्त हुने विपेश अनुदान,
- च. संघीय सरकारबाट प्राप्त हुने ससर्त अनुदान,
- छ. प्रदेश सरकारबाट प्राप्त हुने वित्तिय समानिकरण अनुदान,
- ज. प्रदेश सरकारबाट प्राप्त हुने राजश्व बाँडफाँड रकम,
- झ. प्रदेश सरकारबाट प्राप्त हुने समपुरक अनुदान,
- ञ. प्रदेश सरकारबाट प्राप्त हुने विपेश अनुदान,
- ट. प्रदेश सरकारबाट प्राप्त हुने शशर्त अनुदान,
- ठ. जिल्ला समन्वय समितिबाट प्राप्त हुने बाँडफाँड रकम,
- ड. अन्य स्रोतबाट प्राप्त हुने रकम,
- ढ. स्रोत अनुमान तथा बजेट निर्धारण समितिबाट बजेट निर्धारण,

अध्यक्ष महोदय,

९. आ.ब. २०७७/०७८ को बजेट तथा कार्यक्रम बनाउदा आय व्यय तर्फ निम्न अनुसारका स्रोतबाट प्राप्त भएका निर्णय राय सुझाव र सल्लाहलाई आधारमानी बजेट तथा कार्यक्रम पेश गरेको छु ।

- क. आ.ब. २०७७/७८ को लागि स्विकृत नीति तथा कार्यक्रम,
- ख. गाउँ सभाका सदस्यहरूको सुझाव,
- ग. सरोकारवालाहरू संगको राय सुझाव तथा परामर्श,
- घ. वडा समितिको सुझाव,
- ङ. गाउँपालिकाले आयोजना गरेको विभिन्न कार्यक्रमहरूबाट प्राप्त हुन आएका सुझाव सल्लाह,
- च. विषयगत समितिका निर्णयहरू,

- छ. संघीय सरकारको नीति,
- ज. प्रदेश सरकारको नीति,
- झ. संघीय तथा प्रदेश सरकारमा यस क्षेत्रबाट प्रतिनिधित्व गर्ने माननीय साँसद ज्यूहरुले दिएको सुझाव,
- ञ. टोल विकास समितिहरुले दिएको सुझाव,
- ट. वडाबाट प्राथमिकता निर्धारण,

१०. नीति तथा कार्यक्रम र बजेट निर्माणमा आमकञ्चनवासीहरुको चासोलाई सम्बोधन गर्दै प्रभावकारीरूपमा बजेट कार्यान्वयन गर्न यसका प्राथमिकताहरुलाई निम्न अनुसार उल्लेख गरिएको छ :

- क. आ.व. २०७७/७८ को नीति तथा कार्यक्रम,
- ख. संघीय सरकारको नीति तथा कार्यक्रम र बजेट,
- ग. प्रदेश सरकारको नीति तथा कार्यक्रम र बजेट,
- घ. कोभिड-१९ रोकथाम र नियन्त्रण हुने,
- ङ. नेपालको संविधान २०७२ को मार्गदर्शक सिद्धान्त,
- च. स्थानीय सरकार सञ्चालन २०७४ ऐन र सो-सँग सम्बन्धित अन्य ऐन तथा निर्देशिकाहरु,
- छ. कृषि तथा पशुपालन व्यवसायलाई रोजगारीको मुख्य क्षेत्र निर्धारण गर्ने,
- ज. स्थानीय उत्पादनमा आधारित साना तथा घरेलु उद्योग सञ्चालनमा सहजता बनाउने,
- झ. कृषि व्यवसायलाई विविधिकरण बनाउने,
- ञ. दुग्ध उत्पादनको हब बनाउने,
- ट. आन्तरिक तथा वाह्य पर्यटकको वृद्धि गर्ने,
- ठ. “आफ्नो गाउँ आफै बनाउ”कार्यक्रमलाई “प्रधानमन्त्री रोजगार कार्यक्रम”मा समाहित गर्ने,
- ड. सबैको अपनत्व विकास गर्ने,
- ढ. वन तथा वातावरण संरक्षण गर्ने,
- ण. प्राकृतिक स्रोतको संवर्धन गर्ने,
- त. सबै वर्ग लिङ्ग र जात जातिको अपनत्व विकास गर्ने,
- थ. जातिय भेदभाव अन्त्य गर्ने,

अध्यक्ष महोदय,

११. आगामी आर्थिक वर्ष २०७७/७८ को बजेट निर्माणका क्रममा देखिएका चुनौतिहरूलाई निम्नानुसार प्रस्तुत गर्न गइरहेको छु :

- क. संघीय सरकारबाट प्राप्त हुने राजस्व सिलिड अनुरूप प्राप्त हुन नसक्नु,
- ख. संघीय सरकारबाट प्राप्त हुने समानिकरण अनुदान कमी हुनु,
- ग. प्रदेश सरकारबाट प्राप्त हुने राजस्व र समानिकरण अनुदान न्यून हुनु,
- घ. कोभिड-१९ को कारण अर्थतन्त्रमा कमी देखिनु,
- ङ. आन्तरिक आयस्रोतमा कमी हुनु,
- च. जनताको इच्छा र आकांक्षा तिव्र रूपमा वृद्धि हुनु,
- छ. विभिन्न बहानामा विकास निर्माणमा अवरोध सृजना हुनु,
- ज. तिनै तहको सरकारबीच समन्वयको अभाव हुनु,
- झ. संविधानले प्रदान गरेको व्यवस्था लागू गर्न नसक्नु,
- ञ. नियमित आम्दानीको स्रोत नहुनु,
- ट. ठूला योजना सञ्चालनमा बजेट अभाव हुनु,
- ठ. जन प्रतिनिधिको इच्छा अनुसारको काम अगाडि बढ्न नसक्नु,
- ड. स्थानीय स्रोत साधनको उचित परिचालन गर्न नसक्नु,
- ढ. स्थानीय सरकारका अधिकार र कार्यहरू सिमित साधन स्रोत र बढ्दो जनआकांक्षाको कारण पुरा हुन नसक्नु,
- ण. नीजि तथा सहकारी क्षेत्रसंगको सहकार्यमा आर्थिक विकासका क्रियाकलाप द्रुत गतिमा अगाडि बढ्न नसक्नु,
- त. बढ्दै गइरहेको बेरोजगारी समस्या समाधानका लागि यस गाउँपालिका भित्र उद्यमशिलता प्रवृद्धन तथा स्वरोजगारका कार्यक्रमहरू संचालनद्वारा आत्मनिर्भरता विकास गर्न प्रदेश तथा संघीय सरकारबाट लगानीको अभाव हुनु,
- थ. संविधान बमोजिम प्रदत्त अधिकार स्थापनामा बाधा अवरोध सृजना हुनु,

सभाका सदस्य ज्यूहरु,

१२. अब म चालु आर्थिक बर्ष २०७६/७७ को संशोधित आय र व्ययको यथार्थ विवरण प्रस्तुत गर्न गइरहेको छु :
१३. चालु आर्थिक वर्ष २०७६/७७मा आन्तरिक राजस्व तर्फ रु. १ करोड ५० लाख अनुमानित गरिएकोमा जेष्ठ मसान्त सम्मको यथार्थ आय रु. ९४ लाख ५६ हजार ५ सय ९३ भएको छ। आ.ब. २०७६/०७७ को आन्तरिक राजस्व तर्फ अनुमान रु. १ करोड ५० लाख गरिएकोमा अनुमान गरिए बमोजिमको राजस्व उठ्न नसकी जेष्ठ मसान्त सम्मको राजस्वको यथार्थ विवरण रु. ९४ लाख ५६ हजार ५ सय ९३ र असार महिनामा अनुमानित रु. ९ लाख भइ आन्तरिक राजस्व तर्फ रु. ४६ लाख ४३ हजार ४ सय ७ आन्तरिक राजस्व न्यून हुने देखिन्छ जसको कारण आर्थिक वर्ष २०७६/७७ मा सञ्चालन भएका सबै योजनाहरुमा सहजरूपमा भुक्तानी हुन नसकी २०७७/७८ को लागि दायित्व सृजना हुने देखिएको छ । आर्थिक वर्ष २०७६/७७ को अनुमान बजेट प्रस्तुत गर्दा २०७५/७६ को संचित बचत रु. १ करोड ५० लाख गरिएकोमा विभिन्न स्रोतबाट रकम थप भइ अल्या बचत रु. ४ करोड १७ लाख २२ हजार ७ सय ९८ भएको छ । अल्या बढी भएपछि गाउँपालिकाको छैठौँ गाउँसभाबाट आय व्यय विवरण संसोधन गरी कुल आय व्यय विवरणः कुल आय ३२ करोड २२ लाख १३ हजार ७ सय ९७ र व्यय तर्फ पनि सोही अनुसार रु. ३२ करोड २२ लाख १३ हजार ७ सय ९७ हुन गएको छ जेष्ठ मसान्त सम्म रु. २ करोड ६३ लाख ९५ हजार ९ सय ४६ खर्च भइ जेष्ठ मसान्त सम्मको बचत रु. ८ करोड ९५ लाख ४ हजार ५४ रहेको छ भने राजस्व तर्फ संघीय सरकारको ७ करोड ८३ लाख रहेकोमा ३ करोड २२ लाख ९५ हजार ५ सय १ रुपैया ९२ पैसा खर्च भइ बाँकी ४ करोड ६० लाख ४ हजार ४ सय ९८ रुपैयाँ ०८ पैसा रहन गएको छ । त्यसैगरी प्रदेश सरकारबाट प्राप्त भएको वित्तिय समानिकरण अनुदान ४३ लाख ५३ हजार मध्ये जेष्ठ मसान्त सम्म १८ लाख ७ हजार ८ सय खर्च भइ रु २५ लाख ४५ हजार २ सय बाँकी रहन गएको छ । प्रदेश सरकार राजस्व बाँडफाँड अन्तर्गतको रु. ५१ लाख ३८ हजार मध्ये जेष्ठ मसान्त सम्मको खर्च

४५ लाख ६७ हजार ४ सय ९५ खर्च भइ बाँकी रु. ५ लाख २७ हजार ५ सय ५ रहन गएको छ । आन्तरिक स्रोतबाट अनुमानित गरिएको राजस्व तथा अन्य स्रोतबाट प्राप्त भएको रकम समेत रु. ८ करोड ८६ लाख ९५ हजारमध्ये हालसम्म ३ करोड ८७ लाख ६३ हजार १ सय ९९ रुपैया ७० पैसा खर्च भइ रु. ४ करोड ९९ लाख ३१ हजार ८ सय ३० पैसा बाँकी हुन आएको छ । सबै शीर्षकहरूको खर्च हेर्दा जेष्ठ मसान्तसम्मको आर्थिक प्रगति ४७.६३ प्रतिशत देखिएको छ । लकडाउन समस्याका कारण संघीय सरकारले सार्वजनिक विदा घोषणा गरी समयमै भुक्तानी हुन नसकेको कारणले आर्थिक प्रगति कम देखिएतापनि भौतिक प्रगति अनुसार योजनाहरूको भुक्तानी हुँदा हालसम्मको प्रगति करिब ६५ प्रतिशत हुने अनुमान गरिएको छ ।

१४. आ.व. २०७६/७७ को लागि आन्तरिक राजस्व कर दस्तुर शुल्क, अन्तर सरकारी वित्तिय हस्तान्तरण, संघीय सरकार राजस्व बाँडफाँडबाट प्राप्त रकम, प्रदेश सरकार समपुरक अनुदान, प्रदेश सरकार विशेष अनुदान, संघीय सरकार वित्तिय समानीकरण अनुदान, प्रदेश सरकार, जिल्ला समन्वय समितिको मौज्दात कोषबाट योगदान, समानुपातिक र प्राथमिकताका आधारमा प्राप्त रकम अन्य शीर्षकबाट प्राप्त अनुदान, मालपोत रोयल्टिबाट प्राप्त हुने रकम, मुख्यमन्त्री ग्रामिण विकास तथा रोजगार कार्यक्रम, गत आ.व.को सञ्चित वचत, संघीय सरकारको श-शर्त अनुदान, प्रदेश सरकारको श-शर्त अनुदान, सामाजिक सुरक्षा भत्ता, जनसहभागिता समेत कुल जम्मा आय रु. ५७ करोड ७२ लाख १३ हजार ७ सय ९७ अनुमान गरिएको छ ।

१५. माथि उल्लेखित कुल आम्दानी मध्ये श-शर्त कार्यक्रम संघीय सरकार बाट १४ करोड २० लाख, श-शर्त कार्यक्रम प्रदेश सरकार ८० लाख, सामाजिक सुरक्षा वितरण ८ करोड ५० लाख, जनसहभागिता रकम रु. २ करोडर अन्य आम्दानी समेत जोड्दा यसरी कुल पूँजीगत खर्च रु. २७ करोड ३० लाख ८६ हजार र चालु तर्फ रु. ७ करोड ८० लाख हुने अनुमान गरिएको छ । यसरी उपलब्ध हुन आएको स्रोत र साधनको उचित प्रयोग गरी विश्व महामारीको रूपमा देखिएको कोभिड-१९ नियन्त्रण, त्यसको रोकथाम, उपचार र सोबाट खोसिन गएको

रोजगारी लगायतका समस्याहरु समाधान गरी आम कञ्चनवासीहरुमा कञ्चन गाउँपालिका प्रतिको भरोसा सृजना हुने गरी स्वास्थ्य, शिक्षा, कृषि लगायत समग्र क्षेत्रको सन्तुलित विकास भइ गाउँपालिकाले २०७६/७७ मा लिएको लक्ष्य पूर्ति गर्ने कार्यमा निर्दिष्ट कार्यक्रमहरु उपलब्धिमूलक हुने आशा गरेको छु ।

१६. यसरी गाउँपालिकाभित्र भएको समग्र विकासका कार्यक्रमबाट रुपन्देही जिल्लाभरीमा नै कञ्चन गाउँपालिका विकासको मोडल प्रस्तुत गर्न सफल भएको यहाँहरुमाझ विदितै छ । विकासको गति तिब्र रुपमा अगाडि बढिरहेको कारण समुदायमा सकारात्मक प्रभाव देखिनुका साथै स्वास्थ्य, शिक्षा तथा कृषिको क्षेत्रमा गाउँपालिकाले गरेको लगानीका कारण त्यसका प्रभावहरु विस्तारै देखिन गइ कञ्चन गाउँपालिका आत्मनिर्भर बन्दै अगाडि बढ्न गइरहेको स्मरण गराउन चाहन्छु ।
१७. संघीय सरकार, प्रदेश सरकार, विभिन्न सरकारी तथा गैर-सरकारी, संघ-संस्थाहरु, नागरिक समाज, समाजसेवी, बुद्धिजिवि लगायतका आम नागरिकहरुसँगको सहकार्य र समन्वयमा नागरिक स्तरमा आय-आर्जन वृद्धि,चेतना अभिवृद्धि लगायतका जिविको पार्जनका महत्वपूर्ण क्षेत्रहरुमा विभिन्न कार्यक्रमहरु सञ्चालन भइ मानिसहरुको स्तरोन्नति हुन गइरहेको छ । यस अवसरमा सबै वर्ग र क्षेत्र बाट आम नागरिकहरुको हितका निमित्त भएका क्रियाकलापहरुबाट भएको समग्र मानिसको जिवनस्तर सुधारप्रति सरोकारवाला सबै समूहमा हार्दिक धन्यवाद व्यक्त गर्न चाहन्छु । कार्य सञ्चालनका क्रममा देखिएका समस्या, बाधा-व्यवधान, कमी-कमजोरीहरुलाई आत्मसाथ गर्दै आगामी दिनमा कमी-कमजोरी हटाइ निरन्तर रुपमा कार्यान्वयन गरिने अपेक्षा राख्दछु ।

सभाका अध्यक्ष महोदय,

१८. आर्थिक वर्ष २०७७/७८ को लागि विनियोजन गरिएका स्रोतहरु प्रस्तुत गर्ने अनुमति चाहन्छु ।
१९. करको दायरा वृद्धि गर्न विभिन्न कार्यक्रम सञ्चालन गरी करको दायरामा आउन नसकेका व्यवसायीहरुलाई करको दायरामा ल्याउनको लागि आवश्यक व्यवस्था मिलाएको छु ।

२०. कृषि तथा पशु विकासमा लगानी वृद्धि गरी कोभिड-१९ को कारण थलिएका आम कृषकहरुलाई राहत हुने र कृषि उत्पादन वृद्धि गरी आर्थिक अवस्था मजबुद हुने गरी आवश्यक व्यवस्था मिलाएको छु ।
२१. माटो परिक्षणलाई प्रभावकारी रूपमा सञ्चालन गरी कृषि उत्पादन वृद्धि गर्न आवश्यक व्यवस्था मिलाएको छु ।
२२. सिँचाइको क्षेत्र विस्तार गरी कृषि योग्य भूमिमा सतह सिँचाइलाई प्राथमिकता दिइ सतह सिँचाइ पुग्न नसक्ने क्षेत्रहरुमा भूमिगत सिँचाइको लागि आवश्यक व्यवस्था मिलाएको छु ।
२३. पर्यटन क्षेत्रलाई व्यापकरूपमा प्रचार-प्रसार गर्न आवश्यक बजेटको व्यवस्था मिलाएको छु ।
२४. गुइठा प्रयोगलाई कम गर्न सुधारिएको चुलो वितरण गर्ने व्यवस्था मिलाएको छु ।
२५. संघीयता कार्यान्वयनलाई सेवा प्रवाहमासमेत जोडी ५ वटै वडा कार्यालयबाट गाउँपालिकाको मुख्य प्रशासनिक भवन जोड्ने सडकहरु कालोपत्रे गर्ने रणनितिलाई निरन्तरता प्रदान गर्ने व्यवस्था मिलाएको छु
२६. कृषि, उद्योग, पर्यटन, वायो ग्याँस, जलस्रोत तथा सिँचाइ क्षेत्रलाई प्रभावकारी रूपमा सञ्चालन गर्न आवश्यक बजेटको व्यवस्था गरेको छु
२७. गरिब पहिचान तथा परिचय-पत्र वितरण कार्यक्रम सञ्चालनको लागि आवश्यक बजेटको व्यवस्था मिलाएको छु ।
२८. स्वास्थ्य तर्फ कोभिड-१९ ले पारेको प्रभाव कम गर्न रोगको रोगथाम तथा नियन्त्रण गर्न आवश्यक बजेटको व्यवस्था मिलाएको छु ।
२९. सबै वडा कार्यालयहरुमा आर्थिक वर्षको शुरुवातदेखि नै आधारभूत स्वास्थ्य सेवा केन्द्र नियमित संचालन हुने गरी आवश्यक बजेटको व्यवस्था मिलाएको छु ।
३०. महिला, बालबालिका, ज्येष्ठ नागरिक, अपाङ्गता भएका व्यक्ति, यौनिक तथा लैङ्गिक अल्पसंख्यकहरुको तथ्याङ्क अध्यावधिक गर्नको लागि आवश्यक बजेटको व्यवस्था मिलाएको छु ।

३१. स्थानीय तहको लैङ्गिक हिंसा निवारण कोष स्थापना गरी उक्त कोषमा रकम राख्नको लागि आवश्यक बजेटको व्यवस्था गरेको छु ।
३२. बैदेशिक रोजगारीमा जान चाहने संभावित कामदारहरूलाई गहन अभिमुखीकरण कार्यक्रम सञ्चालन गर्न र मनोसामाजिक परामर्श सेवा प्रदान गर्न आवश्यक बजेटको व्यवस्था मिलाएको छु ।
३३. प्रधानमन्त्री रोजगार कार्यक्रमलाई प्रभावकारी रूपमा सञ्चालन गरी विपन्न श्रमिक वर्गलाई वर्षभरीमा न्यूनतम १०० दिनको रोजगारी सृजना हुने गरी रोजगारमूलक कार्यक्रम सञ्चालन गर्न आवश्यक बजेटको व्यवस्था मिलाएको छु ।
३४. व्यक्तिगत घटना दर्ता तथा सामाजिक सुरक्षा दर्ता शिविर सञ्चालनका लागि आवश्यक बजेटको व्यवस्था मिलाएको छु ।
३५. लक्षित वर्गमा एडभान्स सिलाइ कटाइ तथा मेशिन मर्मत तालिम सञ्चालनको लागि आवश्यक बजेटको व्यवस्था मिलाएको छु ।
३६. संघीय सरकारसँगको सहकार्यमा सञ्चालन भइरहेको सामूहिक आवास कार्यक्रमलाई निरन्तरता प्रदान गर्न आवश्यक बजेटको व्यवस्था मिलाएको छु ।

अध्यक्ष महोदय,

३७. कोभिड-१९ले पारेको प्रभाव कम गरी रोजगारीको अवसरहरू सृजना गर्न कृषि तथा पशु व्यवसायलाई व्यवसायिकरण गरी युवाहरूलाई कृषि पेशा प्रति आकर्षित गर्न रु. ५० लाख विनियोजन गरेको छु ।
३८. समाजमा पछाडि परेका, हाल बेरोजगार रहेका, सीप सिकेका, सीप सिक्न चाहने महिलाहरूलाई लक्षित गरी, आय स्रोत वृद्धि गरी आत्मनिर्भर बनाउने उद्देश्यले महिला विकास कार्यक्रम सञ्चालनको लागि रु. २५ लाख विनियोजन गरेको छु ।
३९. व्यवसायिक कृषि, पशु तथा अन्य उत्पादनका क्षेत्रमा लगानी गरी रोजगार सृजना हुने कार्यक्रममा युवाहरूलाई आकर्षित गर्न साझेदारी कार्यक्रम सञ्चालन गर्न रु. ४५ लाख विनियोजन गरेको छु ।

४०. महिला स्वास्थ्य स्वयंसेविकाहरूको योगदानको कदर गर्दै खाजा खर्चलाई निरन्तरता र यातायात खर्च वापत वार्षिक रु. २ हजार दिने व्यवस्था मिलाएको छु ।
४१. महिला स्वास्थ्य स्वयंसेविकाहरूको सम्मानजनक विदाईको लागि आवश्यक बजेट व्यवस्था मिलाएको छु ।
४२. कोभिड-१९ को प्रभावका कारण सञ्चालन भइरहेका क्षमता विकास सम्बन्धी हाते घरेलु तान बुनाई तालिम, स्विटर बुनाई तालिम, स्पेशल ब्युटिसियन तालिम निरन्तरताका लागि आवश्यक बजेटको व्यवस्था मिलाएको छु ।
४३. शिक्षकहरूको क्षमता विकास गरी प्रविधिमैत्री बनाउनको लागि रु. ५ लाख बजेटको व्यवस्था मिलाएको छु ।
४४. युवा वर्गलाई लक्षित गरी अनुशासित तथा जेहेन्दार नागरिक उत्पादन गर्ने उद्देश्यले कञ्चन शैक्षिक सप्ताह, अध्यक्ष कप खेलकुद कार्यक्रम खेलकुद प्रशिक्षण र सामग्री वितरणको लागि रु १६ लाख बजेट विनियोजन गरेको छु ।
४५. शिक्षण पेशालाई मर्यादित, व्यवस्थित एवं स्व-उत्प्रेरित बनाउनको लागि शिक्षण सुधार डायरी वितरणको लागि आवश्यक बजेट व्यवस्था गरेको छु ।
४६. स्थानीय पाठ्यक्रम निर्माण गरी स्थानीय स्तरमा रहेका महत्वपूर्ण विषय क्षेत्रहरूलाई पाठ्यक्रममा समावेश गर्न आवश्यक बजेटको व्यवस्था मिलाएको छु ।
४७. शिक्षा क्षेत्रको विकासलाई व्यवस्थित गरी उच्च शिक्षा आर्जन गर्न बाहिर जान नपर्ने वातावरण सृजना गर्न हरैया बहुमुखी क्याम्पसलाई व्यवस्थित रूपमा सञ्चालन गर्नको लागि रु १० लाख विनियोजन गरेको छु ।
४८. कोभिड-१९ ले विद्यालयमा पारेको समस्या समाधान गर्न एवं सामुदायिक विद्यालयमा प्रतिस्पर्धात्मक वातावरण वृद्धि गरी संस्थागत विद्यालय सँगस्वच्छ प्रतिस्पर्धा गर्न सक्ने किसिमको दक्ष जनशक्ति उत्पादन गर्नको लागि रु. ६० लाख बजेट विनियोजन गरेको छु ।

४९. शैक्षिक सुदृढिकरण एवं कार्य सम्पादनमा आधारित प्रोत्साहनको लागि आवश्यक बजेटको व्यवस्था गरेको छु ।
५०. सम्पूर्ण सामुदायिक विद्यालयहरूलाई प्रविधिमैत्री बनाइ प्रविधि उन्मुख शैक्षिक वातावरणको निर्माण गर्न आवश्यक बजेटको विनियोजन गरेको छु ।
५१. सामुदायिक विद्यालयमा अध्ययनरत छात्राहरूको लागि सेनेटरी प्याड व्यवस्थापनको लागि रु. ३६ लाख ७६ हजार बजेट विनियोजन गरेको छु ।
५२. संघीय सरकारको समन्वयमा तोकिएको विद्यार्थीहरूलाई दिवा खाजाको लागि रु. ९७ लाख २५ हजार बजेट विनियोजन गरेको छु । सो रकम अनुदानकोरूपमा सोझै विद्यालयको खातामा जाने व्यवस्था मिलाएको छु
५३. विद्यालयमा कार्यरत विद्यालय कर्मचारी, कार्यालय सहयोगी, बाल विकास सहजकर्ताहरूको लागि संघीय सरकारबाट प्राप्त हुने अनुदानमा क्रमशः २०, ३० र ४० प्रतिशतका दरले हुन आउने रकम मासिक रूपमा थप हुने व्यवस्था मिलाएको छु ।
५४. शैक्षिक पहुँच सुनिश्चितता, अनौपचारिक तथा वैकल्पिक शिक्षा कार्यक्रम संचालन गर्नको लागि आवश्यक बजेटको व्यवस्था गरेको छु ।
५५. कोभिड-१९ का कारणले नियमितरूपमा विद्यालय जान बञ्चित बालबालिकाहरूको सिकाई सहजिकरण गर्न वैकल्पिक शिक्षा कार्यक्रम सञ्चालनको लागि रु. २ लाख बजेट विनियोजन गरेको छु ।
५६. जनप्रतिनिध तथा कर्मचारीहरूको क्षमता विकासको लागि आवश्यक बजेट विनियोजन गरेको छु ।
५७. फरक क्षमता भएका व्यक्तिहरूको आय आर्जन वृद्धि र सामाजिक वितरणको लागि रु. ८ लाख बजेट विनियोजन गरेको छु ।
५८. भवन निर्माण कार्यलाईव्यवस्थितरूपमा सञ्चालन गर्न भवन निर्माण आचारसंहिता लागू गरी दैवी प्रकोपबाट हुने क्षति न्यूनीकरण गरी ज्यानधनको सुरक्षा गर्न रु. ६ लाख बजेट विनियोजन गरेको छु ।

५९. न्यायिक समितिको क्षमता विकास बैठक सञ्चालन, सामूदायिक मेलमिलाप केन्द्रको क्षमता विकास बैठक सञ्चालन र अन्य बैठक सञ्चालन गर्नको लागि रु. ६ लाख बजेट विनियोजन गरेको छु ।
६०. विभिन्न संस्कृति संरक्षणको लागि आवश्यक बजेट विनियोजन गरेको छु
६१. पशुपालन तर्फ कृषकहरूलाई आकर्षित गर्न पशु विमामा हाल कृषकहरूले तिरिरहेको विमाङ्क रकमको विमा कम्पनीले दिएको बिलको आधारमा ५० प्रतिशत गाउँपालिकाले व्यहोर्ने कार्यको लागि रु. ६ लाख विनियोजन गरेको छु ।
६२. कोशेली सहित सुत्केरी आमा र बच्चालाई पौष्टिक आहार प्रदान गर्ने उद्देश्यले कञ्चन गाउँपालिका भित्रका “सुत्केरी आमाहरूसँग उपाध्यक्ष” सुत्केरी भेटघाट कार्यक्रम सञ्चालन गर्न रु. ६ लाख बजेट विनियोजन गरेको छु ।
६३. दुग्ध व्यवसायमा लागि सहकारीको माध्यमबाट दुध उत्पादन गरी विक्री गर्ने कञ्चन गाउँपालिकाभित्रका किसानहरूको लागि प्रतिलिटर रु. १ का दरले प्रोत्साहन दिनको लागि रु. ३२ लाख बजेट विनियोजन गरेको छु
६४. कुखुरा पालक किसानहरूलाई उक्त व्यवसायमा आकर्षित गर्न कार्यविधिमा उल्लेख भएवमोजिम उत्पादनका आधारमा प्रोत्साहन अनुदान दिन रु. ७ लाख बजेटको विनियोजन गरेको छु ।
६५. कोभिड-१९ ले पारेको असर कम गरी आय-आर्जन वृद्धि गर्न विदेश गएर फर्किएका युवा र स्वदेशमा रहेका युवाहरूलाई आकर्षित गर्न संघीय सरकार र प्रदेश सरकार सँगको संयुक्त लगानीमा विशेष कृषि पकेट कार्यक्रम सञ्चालन गर्न रु. ६५ लाख बजेट विनियोजन गरेको छु ।
६६. कञ्चन ५ मा कृषि व्यवसायलाई प्रवर्द्धन गर्न टनेल निर्माण गरी कृषि व्यवसाय गर्न चाहने किसानहरूको लागि ५० प्रतिशत अनुदान उपलब्ध गराउने उद्देश्यले रु. ५ लाख बजेट विनियोजन गरेको छु ।
६७. दलित, गरिब एवं विपन्न परिवारका लागि पशु तथा कुखुरा पालन व्यवसाय सञ्चालनमा ७० प्रतिशत अनुदान दिन रु. ४ लाख बजेट विनियोजन गरेको छु ।

६८. कञ्चन ५ मा महिलाहरूको आय-आर्जन वृद्धि गर्न उद्यमशिलता विकास कार्यक्रम सञ्चालन गर्न रु. ५ लाख बजेट विनियोजन गरेको छु ।
६९. स्वरोजगार हुन चाहने युवाहरूकोलागि आयमूलक कार्यक्रम सञ्चालन गर्न “अध्यक्षसँग युवा इलम” कार्यक्रम सञ्चालनको लागि रु. २५ लाख बजेट विनियोजन गरेको छु ।
७०. ८४ वर्ष नाघेका ज्येष्ठ नागरिकहरूलाईघर-घरमा गइ सम्मान गर्न “जनप्रतिनिधिबाट ज्येष्ठ नागरिक” सम्मान कार्यक्रमको लागि आवश्यक बजेटको व्यवस्था गरेको छु ।
७१. समाजमा पछाडि परेका दलित, जनजाति, मुस्लिम, अल्पसंख्यक एवं पिछडिएको वर्गको आय-आर्जन वृद्धिको लागि थप बजेटको व्यवस्था गरेको छु ।
७२. रासायनिक मलको आयातलाई कम गर्न जैविक मलको प्रयोगलाई बढावा दिन कृषकहरूलाई जैविक मलमा प्रति के.जी. रु ५ का दरले अनुदान दिने व्यवस्था मिलाएको छु ।
७३. दैवी प्रकोपबाट हुने क्षतिलाई न्यूनिकरण गर्न ३ वटा स्थानीय तहको साझेदारीमा सञ्चालनमा रहेको वारुण यन्त्रलाई प्रभावकारी रूपमा सञ्चालन गर्न आवश्यक बजेटको व्यवस्था मिलाएको छु ।
७४. बढ्दो शहरीकरणका कारण उत्पादन हुने फोहोरलाई छिमेकी स्थानीय तहको समन्वय र संघीय तथा प्रदेश सरकारको सहयोगमा आधुनिक डम्पिङ्ग साइट निर्माण गरी फोहोर मैला व्यवस्थापनको लागि आवश्यक बजेटको व्यवस्था गरेको छु ।
७५. रोजगारी सृजना हुने गरी कृषि तथा पशुपालनको क्षेत्रमा लाग्न चाहने संगठित संस्थाहरूलाई साझेदारीका आधारमा अनुदान उपलब्ध गराउन रु. १५ लाख बजेट विनियोजन गरेको छु ।
७६. स्वास्थ्य क्षेत्रलाई प्रभावकारी रूपमा सञ्चालन गर्न स्वास्थ्य संस्थामा कार्यरत विभिन्न कर्मचारीहरूको तलब भत्ता सुविधा तथा गाउँपालिकाको स्वास्थ्य शाखा व्यवस्थापनको लागि आवश्यक बजेट विनियोजन गरेको छु ।

७७. कोभिड-१९ को कारण विदेशका विभिन्न स्थानबाट फर्केका कञ्चनवासीहरूको उद्धार, उपचार, क्वारेन्टाइन व्यवस्थापन, अन्य प्रकोपबाट हुने क्षति न्यूनिकरण, रोकथाम तथा निगरानीका लागि रु. ४२ लाख बजेट विनियोजन गरेको छु ।
७८. संघीय सरकारबाट प्राप्त हुने बजेटबाट कमी हुने अनुमान गरी निशुल्क रुपमा उपलब्ध हुने औषधि आम कञ्चनवासीहरूले सहजरुपमा प्राप्त गरुन भन्ने उद्देश्यले थप बजेटको व्यवस्था मिलाएको छु ।
७९. आयुर्वेद सेवालार्ई प्रभावकारी रुपमा सञ्चालन गर्न तथा योग र आयुर्वेदलार्ई जोडी योग शिविर लगायतका कार्यहरू गर्नको लागि आवश्यक बजेट विनियोजन गरेको छु ।
८०. सबै माध्यमिक विद्यालयहरूमा आयुर्वेद तथा योग शिक्षालार्ई प्रचार-प्रसार गर्न आवश्यक बजेट विनियोजन गरेको छु ।
८१. पशुहरूका लागि नियमित रुपमा चाहिने औषधि निशुल्क रुपमा उपलब्ध गराउनको लागि आवश्यक बजेट व्यवस्था गरेको छु ।
८२. कोभिड-१९ को कारण समस्यामा परेका कृषकहरूलार्ई बाखापालनमा आकर्षित गर्न बाखा पकेट कार्यक्रम सञ्चालन गर्न आवश्यक बजेट व्यवस्था मिलाएको छु ।
८३. कोभिड-१९ को कारण समस्यामा परेका कृषकहरूलार्ई आयमूलक कार्यक्रम सञ्चालन गर्न मत्स्यपालनमा आकर्षित गरी माछाहरूको निकासी गरी यस गाउँपालिकालार्ई मत्स्य जोनको रुपमा विकास गर्न आवश्यक बजेटको व्यवस्था मिलाएको छु ।
८४. संघीय सरकारबाट गठन भएको “भूमि सम्बन्धी समस्या समाधान आयोग” बाट यस गाउँपालिकाभित्र रहेको अव्यवस्थित जग्गा नापजाँच गरी यसै वर्षदिखि नै जग्गाधनी प्रमाण पुर्जा वितरणको लागि रु. २५ लाख बजेट विनियोजन गरेको छु ।
८५. गाउँपालिकाको मुख्य प्रशासनिक भवन आर्थिक वर्ष ०७७/७८ भित्रै पुरा गरी आर्थिक वर्ष भित्रै कार्यालय सञ्चालन गर्ने गरी निर्माण कार्य अगाडि बढाउन रु. ३ करोड बजेट विनियोजन गरेको छु ।

८६. ५ वटै वडा कार्यालयहरुको प्रशासनिक काम आफ्नै सुविधा सम्पन्न भवनबाट सञ्चालन गर्नको लागि रु. ७५ लाख बजेट विनियोजन गरेको छु ।
८७. रुद्रपुर स्वास्थ्य चौकीलाई १५ शैयाको अस्पताल बनाउन संघीय सरकारसँगको समन्वयमा निर्माण कार्य अगाडि बढाउन आवश्यक बजेट व्यवस्था मिलाएको छु ।
८८. गजेडी स्वास्थ्य चौकीलाई सुविधा सम्पन्न भवनबाट सेवा सञ्चालन गर्न भवन निर्माणको लागि संघीय सरकारको विशेष अनुदानमा रु. २ करोड ११ लाख बजेट विनियोजन गरेको छु ।
८९. अधुरा रहेका विभिन्न सामुदायिक भवनहरु निर्माणका लागि रु. २५ लाख बजेट विनियोजन गरेको छु ।
९०. हरैया मा.वि.को प्राविधिक धार तर्फको कक्षा सञ्चालनको लागि ४ कोठे भवन निर्माण गर्न रु. ९० लाख बजेट विनियोजन गरेको छु ।
९१. वडा नं २ को बसन्तफूलवारीमा रहेको आदिवासी जनजाती भवन निर्माणको लागि आवश्यक बजेट विनियोजन गरेको छु ।
९२. विभिन्न मन्दिरहरुको निर्माणको लागि आवश्यक बजेटको विनियोजन गरेको छु ।
९३. प्रदेश सरकारको सहयोगमा कृषि औजार तथा यन्त्र उपकरणमा अनुदान दिन रु. १७ लाख ५० हजार बजेट विनियोजन गरेको छु ।
९४. कोभिड-१९ बाट प्रभावित भइ गाउँ फर्केका कृषकहरुलाई उत्पादन सामग्रीमा अनुदान दिन प्रदेश सरकारको समन्वयमा रु. २० लाख बजेट विनियोजन गरेको छु ।
९५. “एक स्थानीय तह एक उत्पादन कार्यक्रम” सञ्चालन गर्न प्रदेश सरकारको सहयोगमा रु. १७ लाख बजेट विनियोजन गरेको छु ।
९६. कृषि अधिकृत जनशक्ति करारको लागि प्रदेश सरकारको सहयोगमा रु. ४ लाख विनियोजन गरेको छु ।
९७. पालिका कोशेली घर निर्माणको लागि प्रदेश सरकारको सहयोगमा रु. १० लाख बजेट विनियोजन गरेको छु ।

९८. सरस्वती माध्यमिक विद्यालयको कम्पाउन्ड वाल निर्माणको लागि प्रदेश सरकारको सहयोगमा रु. १० लाख बजेट विनियोजन गरेको छु ।
९९. शिशु सदन आधारभूत विद्यालयको भवन निर्माणको लागि प्रदेश सरकारको सहयोगमा रु. १५ लाख बजेट विनियोजन गरेको छु ।
१००. बालकल्याण आधारभूत विद्यालयको भवन निर्माणको लागि प्रदेश सरकारको सहयोगमा रु. १५ लाख बजेट विनियोजन गरेको छु ।
१०१. हिमाली सामूदायिक भवन निर्माण कञ्चन १ लौसाको भवन निर्माणको लागि प्रदेश सरकारको सहयोगमा रु. १० लाख बजेट विनियोजन गरेको छु ।
१०२. कञ्चन ३ मा चौरी सामुदायिक भवन निर्माणको लागि प्रदेश सरकारको सहयोगमा रु. १५ लाख बजेट विनियोजन गरेको छु ।
१०३. जनज्योति आधारभूत विद्यालय कञ्चन १ को भवन निर्माणको लागि प्रदेश सरकारको सहयोगमा रु. १५ लाख बजेट विनियोजन गरेको छु ।
१०४. कृषि तथा पशुपालन व्यवसायमा लागेका कृषकहरूको व्यवसायलाई आधुनिकीकरण गरी यान्त्रिकीकरण कार्यक्रम सञ्चालन गर्न गाउँपालिकाको ७० प्रतिशत अनुदानमा यान्त्रिकीकरण कार्यक्रम सञ्चालन वापत रु. ६५ लाख बजेट विनियोजन गरेको छु ।
१०५. कोभिड-१९ ले पारेको प्रभावलाई न्यूनिकरण गरी रोजगारी सृजना गर्न कृषि व्यवसायमा ६० प्रतिशत अनुदानमा सामग्री वितरण कार्यक्रम सञ्चालन गर्न आवश्यक बजेट विनियोजन गरेको छु ।
१०६. गाउँपालिकाको ६० प्रतिशत अनुदानमा कञ्चन ५ मा उन्नत जातको बोका वितरणको लागि रु. ५ लाख बजेट विनियोजन गरेको छु ।
१०७. भ्यागुते, चर्चर लगायतका रोगहरू विरुद्धको भ्याक्सिनेशन कार्यक्रम सञ्चालन गर्न रु. ५ लाख बजेट विनियोजन गरेको छु ।
१०८. व्यवसायिक रूपमा पशुपालन व्यवसायमा संलग्न कृषकहरूलाई वर्षे तथा हिउँदे घाँसको विउ वितरणको लागि रु. ८ लाख बजेट विनियोजन गरेको छु ।

१०९. न्यूनतम २५ फलफुलको विरुवा लगाइ बगैचा निर्माण गर्ने कृषकहरुलाई प्रति विरुवा रु. ५ सय का दरले अनुदान दिन आवश्यक बजेट विनियोजन गरेको छु ।
११०. वडा नं ४ लाई मेवा खेतीको हव बनाउन र मेवालाई निकासी गरी आय-आर्जन वृद्धि गर्न मेवा खेती प्रवर्द्धन गर्नको लागि रु. ५ लाख बजेट विनियोजन गरेको छु ।
१११. गहुँको विउ वितरणलाई निरन्तरता प्रदान गर्न कृषकहरुसँगको साझेदारीमावितरण कार्य सञ्चालन गर्न रु. १२ लाख बजेट विनियोजन गरेको छु ।
११२. ग्रावेल भइ स्तरउन्नतीको पर्खाइमा रहेका विभिन्न सडक कालोपत्रे योजना सञ्चालन गर्नको लागि रु. ५ करोड ५४ लाख बजेट विनियोजन गरेको छु ।
११३. विभिन्न ताल तलैया संरक्षण, पार्क निर्माणको लागि रु. १५ लाखबजेट विनियोजन गरेको छु ।
११४. मर्मत संभार तथा ग्रावेलको पर्खाइमा रहेका सडकहरुको स्तरोन्तीको लागि आवश्यक बजेट विनियोजन गरेको छु ।
११५. भोल्टेज सुधार, लाईन विस्तार लगायत विद्युत संग सम्बन्धित समस्या समाधानको लागि आवश्यक बजेट विनियोजन गरेको छु ।
११६. सिँचाइ सुविधा विस्तारको लागि रु. ५१ लाख ७५ हजार बजेट विनियोजन गरेको छु ।
११७. खानेपानी संरचना निर्माण तथा व्यस्थापनको लागि रु. १४ लाख बजेट विनियोजन गरेको छु ।
११८. सरसफाई सँग सम्बन्धित कार्यको लागि रु. १७ लाख ५० हजार बजेट विनियोजन गरेको छु ।

अध्यक्ष महोदय,

११९. माथि उल्लेखित शिर्षकहरुमा नपरेका र विविध कारणले सम्बोधन हुन नसकेका सार्वजनिक महत्वका क्षेत्रहरुको संरक्षण एवं संवर्द्धनको लागि रु. २५ लाख बजेट विनियोजन गरेको छु ।

१२०. प्राकृतिक प्रकोप लगायतका विभिन्न कारणबाट सिर्जित समस्याहरू तत्काल समाधानको लागि आवश्यक बजेट विनियोजन गरेको छु ।
१२१. विश्व महामारीको रूपमा फैलिएको कोभिड-१९ ले अर्थतन्त्रमा पारेको असर न्यून गर्न संघीय सरकार, प्रदेश सरकार र गाउँपालिकाको साझेदारीमा रोजगार सृजना गरी विदेशबाट फर्किएको जनशक्तिलाई स्वदेश भित्रै रोकनको लागि आवश्यक बजेटको व्यवस्था मिलाएको छु ।
१२२. विश्वव्यापीरूपमा वृद्धि भइरहेको तापक्रमका कारण अतिवृष्टि, अनावृष्टि, डढेलो लगायतका कारणले मानव जीवनमा पर्ने असरलाई न्यूनीकरण गर्न र प्राकृतिक सुन्दरतालाई कायमै राखी आन्तरिक तथा बाह्य पर्यटकहरूलाई आकर्षित गर्न कञ्चन तथा कोठीखोला नियन्त्रण गर्न संघीय तथा प्रदेश सरकारसँग समन्वय गर्ने विभिन्न समयमा घट्ने प्राकृतिक प्रकोपजन्य घटनाहरूबाट पिडितहरूलाई राहत उपलब्ध गराउन आवश्यक बजेट व्यवस्था मिलाएको छु ।
१२३. गाउँपालिका, वडा कार्यालय तथा गाउँपालिकाभित्रका सेवा प्रदायक संस्थाहरूबाट सम्पादन हुने काम कारबाहीहरूलाई चुस्त दुरुस्त र पारदर्शिरूपमा सञ्चालन गर्नको लागि आवश्यक बजेटको व्यवस्था मिलाएको छु ।
१२४. विभिन्न पूँजीगत कार्य आकस्मिक रूपमा सञ्चालन गर्नुपर्ने देखिएकोले सो को लागि रु. ८० लाख बजेट विनियोजन गरेको छु ।

अध्यक्ष महोदय,

१२५. संघीयता कार्यान्वयनको संगसंगै यस गाउँपालिकाको सातौँ गाउँसभामा आर्थिक वर्ष २०७७/७८ को आय-व्यय विवरण प्रस्तुत गरिरहँदा संघीय सरकार तथा प्रदेश सरकारले निर्धारण गरेका ऐन तथा नीतिहरू, पञ्च वर्षिय योजनाको रणनीति, गाउँपालिकाले निर्धारण गरेको रणनीति लगायतका केही सिमाहरू रहेका छन् । त्यस्ता सिमाहरू बजेट तर्जुमा र कार्यान्वयनमा चुनौतीको रूपमा देखिने छन् । बजेट तर्जुका क्रममा कोभिड-१९ एक मुख्य चुनौतीको रूपमा रहेको छ । यसले पारेको प्रभाव अझै लामो समयसम्म रहिरहने निश्चित छ । यो विषम

परिस्थितिसँग जुझ्दै समग्र कञ्चनको विकासमा अगाडि बढ्न सकिनेछु भन्ने विश्वास लिएको छु ।

१२६. बजेट निर्माणका क्रममा गाउँपालिकाभिन्न रहेका सम्पूर्ण सरकारी तथा गैर सरकारी संस्थाहरूले सञ्चालन गर्ने बजेट लाई पनि यसैको अभिन्न अंग मानी ती संघ संस्थाहरूलाई गाउँपालिका सँगको समन्वयमा आफ्ना कार्यक्रम अगाडि बढाउन दिने गरी यसै बजेटको अभिन्न अंग मान्ने गरी अगाडी बढ्न आवश्यक कानुनी प्रक्रिया अवलम्बन गरेको छु ।

सभाध्यक्ष महोदय,

१२७. अब म आर्थिक वर्ष २०७७/७८ को आय र व्ययको अनुमान पेश गर्न चाहन्छु:

१२८. बजेट निर्माणको क्रममा स्रोतको अधिकांश हिस्सा संघीय सरकार तथा प्रदेश सरकारबाट प्राप्त भइ आएको वित्तिय समानीकरण अनुदान, राजस्व बाँडफाँड, विशेष अनुदान, अन्य अनुदान र रजिष्ट्रेशन शुल्क बापत प्राप्त राजस्व, संघीय सरकारबाट प्राप्त शर्त अनुदान, प्रदेश सरकारबाट प्राप्त शर्त अनुदान, कोभिड-१९ को प्रभावका कारण आ.व. २०७६/७७ मा कार्य सम्पादन हुन नसकी बहुवर्षिय स्वीकृत गरिएका योजनाहरूको भुक्तानीको लागि छुट्टाइएको रकम र आन्तरिक स्रोतबाट प्राप्त हुने राजस्वको रकमलाई लिइएको छ जसमध्ये आन्तरिक राजस्व कर दस्तुर शुल्क बापत रु. १ करोड ६५ लाख राजस्व बाँडफाँड बाट प्राप्त रकम संघीय सरकारबाट रु. ७ करोड २७ लाख, राजस्व बाँडफाँड बाट प्राप्त रकम प्रदेश सरकारबाट रु. ३६ लाख ९९ हजार, समपुरक अनुदान संघीय सरकार रु. ७२ लाख, समपुरक अनुदान प्रदेश सरकार रु. १ करोड ५० लाख, विशेष अनुदान संघीय सरकार रु. १ करोड ९० लाख, विशेष अनुदान प्रदेश सरकार रु. ८० लाख, संघीय सरकारबाट वित्तिय समानीकरण अनुदान ११ करोड ६७ लाख, वित्तिय समानीकरण अनुदान प्रदेश सरकारबाट रु. ५२ लाख ५४ हजार, जिल्ला समन्वय समितिको मौज्जात कोषबाट योगदान र समानुपातिक प्राथमिकताका आधारमा प्राप्त हुन बाँकी रकम रु. ७८ लाख, रजिष्ट्रेशन दस्तुर बाँडफाँडबाट प्राप्त हुने रकम रु. ४० लाख, मुख्यमन्त्री ग्रामिण विकास तथा रोजगार कार्यक्रमका लागि प्राप्त हुने रकम रु. ६० लाख, चालु आ.व.को

अन्त्यमा संचित बचत हुने अनुमान रु. ७ करोड ७९ लाख ४२ हजार गरी कुल रु. ३५ करोड ९७ लाख ९५ हजार त्यसैगरी संघीय सरकारबाट शर्त अनुदानका रूपमा प्राप्त हुने रकम रु. २० करोड १७ लाख, प्रदेश सरकारबाट शर्त अनुदानमा प्राप्त हुने रकम रु. १ करोड ४८ लाख ५० हजार, संघीय सरकारबाट अनुदान स्वरूप प्राप्त हुने सामाजिक सुरक्षा भत्ता ११ करोड, जनसहभागिताको लगत अनुमान रु. १ करोड ५० लाख प्रधानमन्त्री रोजगार कार्यक्रम अन्तर्गत रु. १ करोड ७५ लाखगरी कुल जम्मा आय रु. ७१ करोड ८८ लाख ४५ हजार आय हुने अनुमान गरिएको छ । त्यसैगरी व्ययतर्फ चालू खर्च तर्फ रु. १२ करोड १७ लाख ३० हजार पूँजीगत खर्च रु. २३ करोड ८० लाख ६५ हजार हुने अनुमान गरेको छु । संघीय सरकारको शर्त अनुदान कार्यक्रम खर्च रु. २० करोड १७ लाख, शर्त अनुदान प्रदेश सरकारको कार्यक्रम खर्च रु. १ करोड ४८ लाख ५० हजार, संघीय सरकार सामाजिक सुरक्षा भत्ता अनुदान रु. ११ करोड, जनताको लागत सहभागीता बापतको रकम रु. १ करोड ५० लाख प्रधानमन्त्री रोजगार कार्यक्रम अन्तर्गत रु. १ करोड ७५ लाखगरी जम्मा व्यय तर्फ रु. ७१ करोड ८८ लाख ४५ हजार हुने अनुमान पेश गरेको छु ।


अध्यक्ष महोदय,

१२९. बजेट निर्माणको क्रममा आदरणीय गाउँपालिका अध्यक्षबाट गाउँ सभामा प्रस्तुत भइ सर्वसम्मत रूपमा अनुमोदन भएको आ.व. २०७७/७८ को नीति तथा कार्यक्रम, गाउँपालिका अध्यक्ष ज्यूबाट प्राप्त भएको मार्गदर्शन र सुझाव, संघीय सरकारको नीति तथा कार्यक्रम, प्रदेश सरकारको नीति तथा कार्यक्रम, राजस्व परामर्श समितिको सुझाव, बजेट सिमा निर्धारण समितिको सुझाव, विभिन्न विषयगत समितिबाट प्राप्त राय सुझावहरु, गाउँसभाका सदस्य ज्यूहरुबाट प्राप्त राय सुझावहरु, विभिन्न राजनितक दलका नेता ज्यूहरु, समाजका लब्ध प्रतिष्ठित व्यक्तिहरु, विभिन्न पेशा व्यवसायमा संलग्न व्यक्तित्वहरु, सुरक्षाकर्मी, नागरिक समाज, शिक्षक, प्राध्यापक लगायत समाजका सबै पक्षबाट प्राप्त सुझाव र सल्लाहलाई आत्मसाथ गर्दै बजेट निर्माण गरेको छु । यसरी सुझाव र सल्लाह प्रदान गर्ने सम्पूर्ण महानुभावहरुमा हार्दिक कृतज्ञता व्यक्त गर्दछु । बजेट

निर्माणको क्रममा अहोरात्र खटि सहयोग गर्नुहुने सम्पूर्ण कर्मचारी मित्रहरु प्रति हार्दिक आभार व्यक्त गर्न चाहन्छु ।

१३०. लागत सहभागिता वापतको रकम यथावत रहने व्यवस्था मिलाएको छु
१३१. अन्त्यमा बजेट निर्माणमा सहयोग भएजस्तै आर्थिक वर्ष ०७७/७८ को बजेट कार्यान्वयनमा पनि सबै पक्षबाट सहयोग हुनेछ भन्ने विश्वास व्यक्त गर्दै बजेटलाई तपशीलमा उल्लेखित अनुसूचीहरुमा क्रमशः प्रस्तुत हुने अनुमति चाहन्छु ।

विनियोजन विधेयक



२०७७

कञ्चन गाउँपालिका
गाउँ कार्यपालिकाको कार्यालय

कञ्चन-२, रुपन्देही

उद्देश्य र कारण

आर्थिक बर्ष २०७७/०७८ को सेवा र कार्यहरुको लागि स्थानीय सञ्चित कोषबाट केही रकम खर्च गर्ने अधिकार दिन र सो रकम विनियोजन गर्न वाञ्छनीय भएकोले प्रस्तुत विधेयक पेश गर्नु परेको हो।
प्रस्तुतविधेयकले स्थानिय सञ्चित कोषबाट खर्च गर्ने सेवा र कार्यहरुको निमित्त विनियोजन गर्न सक्ने व्यवस्था गरेकोछु।

द्रष्टव्यः यो विधेयक अर्थ विधेयक हुनेछ।

गोमा तरामु
उपाध्यक्ष
कञ्चन गाउँपालिका

आर्थिक बर्ष २०७७/०७८ को सेवा र कार्यहरुको लागि स्थानीय सञ्चित कोषबाट केही रकम खर्च गर्ने र विनियोजन गर्ने सम्बन्धमा व्यवस्था गर्न बनेको विधेयक

प्रस्तावना: आर्थिक बर्ष २०७७/०७८ को सेवा र कार्यहरुको लागि स्थानीय सञ्चित कोष माथि व्ययभार हुने रकम विनियोजन गर्ने र सो रकम खर्च गर्ने अधिकार दिन आवश्यक भएकोले यस गाउँ सभा समक्ष यो ऐन पेश गरेको छु।

१. **संक्षिप्त नाम र प्रारम्भ:**(१) यस ऐनको नाम “विनियोजन ऐन २०७७” रहेको छ ।
(२) यो ऐन सम्वत् २०७७ साल साउन १ गतेदेखि लागू हुनेछ ।
२. **आर्थिक बर्ष २०७७/०७८ को निमित्त स्थानीय सञ्चित कोषबाट खर्च गर्ने अधिकार:**
आर्थिक बर्ष २०७७/७८ को निमित्त अनुसूची मा उल्लेख भए बमोजिम स्थानीय सञ्चित कोषमाथि व्ययभार हुने रकम बाहेक अनुसूचीमा उल्लिखित चालू खर्च र अनुसूचीमा उल्लिखित पूँजीगत खर्च गरि जम्मा रकम रु ७१,८८,४५,०००.००/- अक्षरेपी एकहत्तर करोड अठ्ठासी लाख पैतालिस हजार मात्र र मूल कोषमा अन्य जुनसुकै स्रोतबाट प्राप्त भइ शीर्षक तोकिएकोमा तोकिए बमोजिम र नतोकिएकोमा गाउँ कार्यपालिकाको निर्णय भन्दा नबढ्ने गरी मा नबढाई निर्दिष्ट गरिए बमोजिम स्थानीय सञ्चित कोषबाट खर्च गर्न सकिनेछ ।
३. **विनियोजन:**(१)यस ऐनद्वारा स्थानीय सञ्चित कोषबाट खर्च गर्न अधिकार दिइएको रकम आर्थिक बर्ष २०७७/०७८ को निमित्त अनुसूचीमा उल्लिखित कार्यहरुको निमित्त बजेट विनियोजन गरिनेछ।
(२) उपदफा (१) बमोजिम अनुसूचीको विभिन्न शीर्षकमा सेवा र कार्यहरुको निमित्त विनियोजन गरेको रकममध्ये कुनै शीर्षकमा बचत हुने र कुनै शीर्षकमा नपुग हुने देखिन आएमा कार्यपालिका बैठकले बचत हुने शीर्षकबाट नपुग हुने शीर्षकमा रकम सार्न सक्नेछ
(३)उपदफा (२) बमोजिम रकम सार्दा जम्मा रकमको दश प्रतिशतमा नबढ्ने गरि कुनै एक वा एकभन्दा बढि शीर्षकबाट अर्को एक वा एकभन्दा बढि शीर्षकमा रकम सार्न तथा निकास र खर्च जनाउन र चालु तथा पूँजीगत खर्च र वित्तिय व्यवस्थाको खर्च व्यहोर्न एक स्रोतबाट अर्को स्रोतमा रकम सार्न सकिनेछ।
तर,
क. एउटै शीर्षकको बजेट शीर्षक/उपशीर्षकहरुमा रकमान्तर गर्दा जतिसुकै रकम रकमान्तर गर्न सकिने छ ।
ख. चालुबाट पूँजीगत शीर्षकमा रकम कार्यपालिकाबाट चालु शीर्षकमा सार्दा गाउँसभाबाट सार्न सकिने छ ।

- ग. पूँजीगत बाट चालु शीर्षकमा रकमान्तर गर्न गाउँसभाका बहुमत सदस्यको स्विकृत आवश्यक पर्ने छ ।
४. समपुरक कोष वापत छुट्याइएको रकम सोही शीर्षकमा खर्च हुन नसक्ने भएमा गाउँ कार्यपालिकाको बैठकको निर्णय अनुसार खर्च गर्न सकिने छ ।
५. वित्तिय अनुशासन सम्बन्धी व्यवस्था:(१) यस गाउँपालिकाले उठाएको राजश्व र यस ऐन बमोजिम प्राप्त गरेको अनुदान लगायतका बजेट बक्तव्य संगै आउने अनुसुचि अनुसारका चालु र पूँजीगत शीर्षक र उप शीर्षकहरुमा खर्च गर्नु पर्नेछ ।
 (२) उपदफा (१) बमोजिम खर्च गर्दा देहायका कुराहरु पालना हुने गरि गरिने छ ।
 क. संघिय सरकारको आर्थिक र वित्तिय निति अनुशरण गर्ने ।
 ख. सबै आय आफ्नै सञ्चित कोषमा दाखिला गर्ने ।
 ग. अनुदानको रकम जुन प्रयोजनका लागि प्राप्त भएको हो सोही प्रयोजनका लागि प्रयोग गर्ने
 घ. पूँजीगत खर्चको रुपमा विनियोजन भएको रकम चालु खर्चमा रकमान्तरन गर्ने ।
 ङ. आय व्ययको वर्गीकरण तथा लेखाङ्कन संघिय सरकारले निर्धारण गरे बमोजिम राख्ने ।
६. अख्तियारी तथा कार्यक्रम स्वीकृति सम्बन्धी व्यवस्था:(१) प्रचलित कानूनमा जुनसुकै कुरा लेखिएको भएतापनि विनियोजन भएको रकम प्रचलित कानूनको अधिनमा रहि खर्च गर्ने अख्तियारी यो ऐन प्ररम्भ भएको दिनदेखि अधिकार प्राप्त अधिकारीलाई प्रदान गरिनेछ ।
 (२) उपदफा (१) बमोजिम खर्च गर्ने अधिकारीको आधारमा कोष तथा लेखा नियन्त्रक कार्यालयले गाउँपालिकालाई अनुदान तथा अन्य विनियोजित भएको रकम निकास दिनेछ
७. कार्यविधि तथा मापदण्ड बनाउन सक्ने:(१) यस ऐनको कार्यान्वयन गर्न कञ्चन गाउँपालिकाले आवश्यक कार्यविधि तथा मापदण्ड बनाइ लागु गर्न सक्नेछ ।
 (२) उपदफा (१) बमोजिमको कार्यविधि तथा मापदण्ड कञ्चन राजपत्रमा प्रकाशन गरिनेछ
८. आदेश जारी गर्न सक्ने:(१) यस ऐनको कार्यान्वयन गर्दा कुनै बाधा उत्पन्न भएमा कञ्चन गाउँपालिकाले आदेश जारी गरी आवश्यक व्यवस्था गर्न सक्नेछ ।
 (२) उपदफा (१) बमोजिमको आदेश कञ्चन राजपत्रमा प्रकाशन गरिनेछ ।



कञ्चन गाउँपालिका
गाउँ कार्यपालिकाको कार्यालय
कञ्चन-२, रुपन्देही

Website: www.kanchanmun.gov.np

Email: kanchangaupalika@gmail.com

info@kanchanmun.gov.np